

Enn ein KT-gøla í Stórabretlandi

Fleiri KT-gølur hava verið í Stórabretlandi seinastu tíðina og bretska myndugleikarnir hava úr at gera við at greiða frá og umbera hesi álvarsomu trygdarbrot.

Herfyri hvurvu tvær fløgur við persónsupplýsingum hjá 25 milliόνum Bretum. Upplýsingarnar vóru brendar á fløgu á høvuðsskrivstovuni hjá tollmyndugleikunum í Newcastle og síðani sendar við posti til London, men komu ikki fram. Talan var um persónsupplýsingar, so sum navn, bústaður, p-tal og í fleiri førum eisini bankaupplýsingar. Metingar, sum greiningarfyrirøkan “Gartner” hevur gjørt vísa, at tað kemur at kosta uml. 2,6 milliardir krónur at steingja og endurskapa allar bankakonturnar, sum vóru á fløgunum umframt at útflýggja nýggj kontukort til raktu borgararnar.

Nú skrivar The Sunday Mirror, at viðkvæmar persónsupplýsingar um 160.000 børn eru horvnar frá bretska sjúkrahúsverkinum, National Health Security. Upplýsingarnar hvurvu, tá ein fløga við sjúklingaupplýsingum hvarv í postinum á veg til eitt sjúkrahús í London.

Hetta eru tvær stórar KT-gølur, sum hava rakt Stórabretland seinastu tíðina og dømini vísa, hvussu álvarsligar fylgjur tílíkar hendingar kunnu fáa.

Hendingarnar vísa, hvussu stóran týdning tað hevur, at tryggin verður raðfest ovarlaga. Dømini frá Stórabretlandi vísa, at tað serliga hava verið menniskjanslig mistøk, sum hava verið orsøkin til trygdarbrotini.

KT-trygd verður vanlig á býtt upp í tríggjar partar. Tað er tann fysiska tryggin (td. læstar hurðar, tryggjan móti eldi osv.), tann elektroniska tryggin (td. loyniorð, virusverja og firewall) og síðst men ikki minst, tann fyriskipanarlaga tryggin. Tann fyriskipanarlaga tryggin fevnur millum annað um reglur og mannagongdir fyri, hvør skal hava atgongd til hvørjar upplýsingar, hvussu og nær upplýsingar skulu bronglast, hvussu upplýsingar skulu sendast osv. Tað er her, at tann menniskjansligi faktorurin av álvara kemur inn, og tað vísir seg ferð eftir ferð, at tað er her fleiri av teimum álvarsomu trygdarbrotunum verða framd.

Tað er tískil sera týdningarmikið, at eisini tann fyriskipanarlaga tryggin verður raðfest høgt. Tað er leiðslan, sum hevur ábyrgdina av trygdini, og tað hevur stóran týdning, at tað regluliga verður arbeitt við at bøta um trygdina við starvsfólkaupplæring og dagføring av reglum og mannagongdum.

Dátueftirlitið, 7. januar 2008.

Meiri tilfar um tær horvnu sjúklingaupplýsingarnar kann lesast her:

<http://politiken.dk/udland/article450255.ece>

<http://www.mirror.co.uk/news/latest/2007/12/24/nhs-boss-says-patient-records-are-safe-89520-20265425/>